



3 Евангелля св. Марка

Адзін кніжнік падышоў да Езуса і спытаўся ў Яго: “Якая заповедзь першая з усіх?”. Езус адказаў: “Першая такая: Слухай, Ізраэль, Пан Бог наш – Пан адзіны; любі Пана Бога твайго ўсім сэрцам тваім, і ўсёю душою тваёю, і ўсім розумам тваім, і ўсёй моцаю тваёй. Другая: Любі бліжняга твайго, як самога сябе. Няма іншай заповедзі, большай за гэтыя”.

І сказаў Яму кніжнік: “Добра, Настаўнік, Ты праўду сказаў, што ёсць адзін і няма іншага апрача Яго. Любіць Яго ўсім сэрцам і ўсім розумам, і ўсёю душою, і ўсёю моцаю; і любіць бліжняга, як самога сябе – гэта больш за ўсе ахвяры і ўсеспаленні”. Езус, убачыўшы, што той разумна адказвае, сказаў яму: “Недалёка ты ад Валадарства Божага”. І ніхто ўжо больш не адважваўся пытацца ў Яго.†

Мк 12, 28б–34

Вера ад слухання

Мы ведаем на памяць змест першай, самай важнай заповедзі. Яна з’яўляецца часткай нашых штодзённых малітваў. Ксяндзы столькі разоў тлумачылі, што любоў да Бога ў першую чаргу ўносіць лад у нашае жыццё. Мы неаднаразова чулі: “Калі Бог на першым месцы, то ўсё на сваім месцы”. На жаль, тэорыя не заўсёды адпавядае практыцы, бо выканаць гэтую заповедзь дастаткова цяжка! У той ступені, што рэалізацыя патрабуе ўдзелу не толькі чалавечых магчымасцей. Не беспрычынна мы гаворым аб абавязковасці ў нашым жыцці Божых цнотаў веры, надзеі і любові, як аб здольнасцях, атрыманых з вышынёў. Толькі дзякуючы ім заповедзь любові можа знайсці канкрэтнае прымяненне ў нашых паводзінах і прыблізіць нас да Божага Валадарства.

Паглыбляючы змест заповедзі любові, нельга забываць пра першы заклік: “Слухай, Ізраэль!” Бог прамаўляе да нас, таму трэба слухаць. Калі мы пачнём адкрываць не толькі нашыя вушы, але і сэрца на Божэе слова, тады і змест, і выкананне заповедзі будуць больш даступнымі.